

Ko e Puha Hohā'ā

Fai 'e Olivia Kitterman
(Makatu'unga 'i ha talanoa mo'oni)

Na'e hoko 'a e talanoa ko 'eni' i USA.

Na'e hū fakavavevave atu 'a 'Olivia ki tu'a mei hono loki akó kimu'a pea tuku 'a e akó. Na'á ne feinga ke 'oua na'á ne sio hangatonu ki ha taha.

Ko e fuofua 'aho 'eni' 'a 'Olivia 'i he toketā faifale'i. Na'e fakamatala'i ange 'e he'ene fa'e'e te ne sio ki ha toketā te ne lava 'o tokoni'i ia 'i he ngaahi me'a 'okú ne hoha'a ki aí. Na'e ongo'i hoha'a lahi 'a 'Olivia. Na'á ongo'i hoha'a he taimi 'e ni'ihii pea faingat'a ai ke ne mohe pe feohi fiefia mo hono ngaahi kaungāme'á.

Na'e heka hake 'a 'Olivia ki he kaá mo Mami pea ne tangutu hanoku pē 'i hono seá.

Na'e fehu'i ange 'e Mami. "Okú ke sai pē?"

Na'e ki'i longo 'a 'Olivia. "Ko e hā 'oku fiema'u ai ke u 'alu ki he toketaá?"

Na'e kamata faka'uli leva 'a Mami. "Okú 'omi 'e he Tamai Hēvaní 'a e kau toketaá ke nau tokoni'i kitautolu. Hangē pē

ko 'Ene foaki mai ha ngaahi me'a kehe ke tokoni'i kitautolú, hangē ko e ngaahi kaungāme'á mo e folofolá. 'Okú ke manatu'i 'a e sēini folofola na'á ta ngaahi?"

Na'e kamokamo pē 'a 'Olivia. Na'e tokoni'i ia 'e Mami ke kumi ha ngaahi veesi folofola na'e tokoni ki he ngaahi me'a na'á ne hoha'a ki aí. Na'e tohi 'e Mami 'i he veesi kotoa pē 'a e feitu'u ke ma'u ai 'a e veesi hokó. 'I he taimi na'e hoha'a ai 'a 'Olivia he po'ulí, na'á ne fai ha lotu pea kumi leva ha taha 'o e ngaahi vēsí 'i he folofolá. Na'á ne lau leva 'a e ngaahi veesi kehe 'i he sēini kae 'oua kuó ne lava 'o mohe.

'I he hū atu 'a 'Olivia mo Mami ki he 'ōfisi 'o e toketaá, na'e fakafe'iloaki ange 'a Toketā Poasi. Na'á ne 'eke ange kia 'Olivia fekau'aki mo 'ene ngaahi ongó. Na'e ki'i fakamatala ange 'e 'Olivia 'a e me'a na'á ne hoha'a ki aí.



Na'e talaange 'e Toketā Poasi, "Okú tokolahi ha kakai 'oku nau ma'u 'a e me'a 'oku ui ko e loto-hoha'a. 'Okú nau hoha'a lahi 'o hangē pē ko koé. Ka 'e lava ke ke fai ha ngaahi me'a ke tokoni atu ke si'isi'i ange ai ho'o loto-hoha'a. Te ke lava 'o 'ahi'ahi fakataha mo au?"

Na'e sio 'a 'Olivia ki hono suú pea kamokamo.

Na'e mono ange 'e Toketā Poasi ha ki'i puha kia 'Olivia. "Ko ha ki'i puha hoha'a 'eni. 'Okú ne malu'i 'a e ngaahi me'a 'oku tau hoha'a ki aí, koe'uhi ke 'oua na'a tau toe fakakaukau ki aí."

Na'e fulifulihi 'e 'Olivia 'a e ki'i puhá 'i hono nimá. Na'e 'ikai ha'ane hā makehe.

Na'e talaange 'e Toketā Poasi, "Ko e taimi hoko pē te ke ongo'i ilifia aí, tohi'i 'a e me'a 'okú ke hoha'a ki aí 'i ha la'i pepa pea fa'o ia ki he loto puhá. Fili leva ha taimi ke fakaava ai 'a e ki'i puhá 'i he 'aho kotoa, ko ho taimi ia ke ke toki hoha'a ai ki ha me'a. Kapau te ke hoha'a ki ha me'a 'oku te'eki hokosia 'a e taimi ke ke hoha'a aí, peá ke pehē pē, "Okú 'ikai fiema'u ke u fakakaukau ki he me'a ko 'eni' he taimi ni."

Na'e talaange 'e 'Olivia, "Io." Na'e tokoni'i ia 'e Toketā Poasi ke ne tohi 'a e ngaahi me'a na'á ne hoha'a lahi taha ki aí, peá ne fakahū leva kinautolu ki he loto puhá.

Kimui ange 'i he 'aho ko iá, na'e fakafokifā ha fakakaukau 'a 'Olivia ki ha taha 'o e ngaahi me'a na'á ne fa'a hoha'a ki aí. Na'á ne pehē loto pē, 'Okú lolotonga 'i he loto puha hoha'a ia. Te u toki hoha'a ki aí 'amui ange. Na'á ne feinga ke 'oua te ne toe fakakaukau ki aí. Na'á ne va'inga leva mo hono ki'i tuonga'ane si'isi'i.

'I he hokosia e taimi mohé, na'e ongo'i manavasi'i 'a 'Olivia. Ko e taimi po'ulí 'a e taimi na'e kovi taha ai 'ene loto-hoha'a. Na'á ne tuku 'ene puha hoha'a mo 'ene folofolá 'i hono ve'e mohengá peá ne ui kia Mami.

Na'á ne fehu'i ange, "Fēfē kapau he 'ikai ngāue ia?" Na'e fā'ofua ange 'a Mami kiate ia. "Pea te ta toutou feinga pē. 'E tokoni atu 'a e Tamai Hēvaní ke ke ma'u ha ngaahi founa kehe 'e tokoni."

Na'e kamokamo pē 'a 'Olivia. "Mahalo 'oku totonu ke u tohi'i mo ia ki he puha hoha'a."

Na'e pehē ange 'e Mami, "Ko ha fakakaukau lelei ia." Na'á ne fai ha lotu mo 'Olivia. Na'e tokoni ia kia 'Olivia ke ne ki'i ongo sai ange.

Hili ha ki'i taimi si'i mei hono tamate'i 'e Mami 'a e 'uhilá, na'e fakafokifā pē ha fakakaukau 'a 'Olivia ki ha me'a na'á ne hoha'a ki aí. Na'á ne fakamo'ui 'ene māmá. Na'á ne hiki 'a e me'a na'á ne hoha'a ki aí peá ne fa'o ia ki he puhá ke toki vakai ki aí 'amui ange. Na'á ne toe fai ha lotu 'o kole ki he Tamai Hēvaní ke fakafiemālie'i ia.

Na'á ne fakaava leva 'ene folofolá peá ne fekumi ki ha veesi kuo faka'ilonga'i mei he'ene sēini folofolá. Ko e fuofua veesi na'á ne ma'ú, ko e 'Isaia 41:10. 'Okú pehē ai, "Oua na'á ke manavahē; he 'oku ou 'iate koe."

'I he tafa'aki 'o e vēsí, na'e tohi ai 'e Mami 'a e "Tokāteline mo e Ngaahi Fuakava 6:36." Na'e kumi 'e 'Olivia 'a e potufolofola ko iá peá ne lau le'olahi ia. "Sio pē kiate au 'i he fakakaukau kotoa pē; 'oua 'e tāla'a, 'oua 'e manavahē."

Na'e ongo'i nonga 'a 'Olivia. Na'á ne 'ilo'i mahalo pē te ne toe fakakaukau ki ha ngaahi me'a lahi ange 'oku fakatupu hoha'a. Ka kuo foaki ange 'e he Tamai Hēvaní ha ngaahi me'a lahi ke tokoni ke ne ongo'i fiemālie ange. Kuó Ne tali 'ene ngaahi lotú. Pea na'e tokoni lahi 'aupito ia! ●



Huke 'a e pēsí ke ngaahi ha sēini folofola, hangē ko ia na'e ngaahi 'e 'Oliviá!

